

**Ὁκτώηχος - Ἦχος δ'.**

Τῇ Παρασκευῇ Πρωΐ

**Μηναιὸν - ΤΗ ΙΕ' ΝΟΕΜΒΡΙΟΥ**

Μνήμη τῶν Ἀγίων Μαρτύρων Γουρία,  
Σαμωνᾶ καὶ Ἀβίβου

## ΛΕΙΤΟΥΡΓΙΑ

**Ἀντίφωνον Α'. Ἦχος β'.**

**Στίχ. α'.** Ἀγαθὸν τὸ ἐξομολογεῖσθαι τῷ  
Κυρίῳ, καὶ ψάλλειν τῷ ὀνόματί σου, Ὑψιστε.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. β'.** Τοῦ ἀναγγέλλειν τῷ πρωΐ τὸ  
ἔλεός σου, καὶ τὴν ἀλήθειάν σου κατὰ νύκτα.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Στίχ. γ'.** Ὅτι εὐθὺς Κύριος ὁ Θεὸς ἡμῶν,  
καὶ οὐκ ἔστιν ἀδικία ἐν αὐτῷ.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

Δόξα Πατρὶ καὶ Υἱῷ καὶ Ἁγίῳ Πνεύματι.

Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ταῖς πρεσβείαις τῆς Θεοτόκου, Σῶτερ,  
σῶσον ἡμᾶς.

**Ἀντίφωνον Β'. Ἦχος β'.**

**Στίχ. α'.** Ὁ Κύριος ἐβασίλευσεν,  
εὐπρέπειαν ἐνεδύσατο, ἐνεδύσατο Κύριος  
δύναμιν καὶ περιεζώσατο.

ἤ·

**Στίχ. α'.** Δεῦτε ἀγαλλιασώμεθα τῷ Κυρίῳ,  
ἀλαλάζωμεν τῷ Θεῷ τῷ Σωτῆρι ἡμῶν.

Σῶσον ἡμᾶς Υἱὲ Θεοῦ, ὁ ἐν ἀγίοις  
θαυμαστός, ψάλλοντάς σοι, Ἀλληλούϊα.

**Στίχ. β'.** Καὶ γὰρ ἐστερέωσε τὴν  
οἰκουμένην, ἥτις οὐ σαλευθήσεται.

ἤ·

**Στίχ. β'.** Προφθάσωμεν τὸ πρόσωπον αὐτοῦ  
ἐν ἐξομολογήσει, καὶ ἐν ψαλμοῖς ἀλαλάζωμεν  
αὐτῷ, ὅτι Θεὸς μέγας, Κύριος καὶ Βασιλεὺς  
μέγας ἐπὶ πᾶσαν τὴν γῆν.

Σῶσον ἡμᾶς Υἱὲ Θεοῦ, ὁ ἐν ἀγίοις  
θαυμαστός, ψάλλοντάς σοι, Ἀλληλούϊα.

**Στίχ. γ'.** Τῷ οἴκῳ σου πρέπει ἀγίασμα,  
Κύριε, εἰς μακρότητα ἡμερῶν.

ἤ·

**Στίχ. γ'.** Ὅτι ἐν τῇ χειρὶ αὐτοῦ τὰ πέρατα  
τῆς γῆς, καὶ τὰ ὕψη τῶν ὀρέων αὐτοῦ εἰσιν· ὅτι  
αὐτοῦ ἐστιν ἡ θάλασσα, καὶ αὐτὸς ἐποίησεν  
αὐτήν, καὶ τὴν ξηρὰν αἱ χεῖρες αὐτοῦ ἔπλασαν.

Σῶσον ἡμᾶς Υἱὲ Θεοῦ, ὁ ἐν ἀγίοις  
θαυμαστός, ψάλλοντάς σοι, Ἀλληλούϊα.

Δόξα Πατρὶ καὶ Υἱῷ καὶ Ἁγίῳ Πνεύματι.

Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ὁ Μονογενὴς Υἱὸς καὶ Λόγος τοῦ Θεοῦ,  
ἀθάνατος ὑπάρχων καὶ καταδεξάμενος διὰ  
τὴν ἡμετέραν σωτηρίαν σαρκωθῆναι ἐκ τῆς  
ἀγίας Θεοτόκου καὶ ἀειπαρθένου Μαρίας,  
ἀτρέπτως ἐνανθρωπήσας, σταυρωθεὶς τε,  
Χριστὲ ὁ Θεός, θανάτῳ θάνατον πατήσας,  
εἰς ὧν τῆς Ἀγίας Τριάδος, συνδοξαζόμενος  
τῷ Πατρὶ καὶ τῷ Ἁγίῳ Πνεύματι, σῶσον  
ἡμᾶς.

**Ἀντίφωνον Γ'.**

**Ἀπολυτίκιον.**

**Ἦχος πλ. α'.**

Τὰ θαύματα τῶν ἁγίων σου Μαρτύρων,  
τεῖχος ἀκαταμάχητον, ἡμῖν δωρησάμενος,

Τοῦ Μηναιίου ---

Χριστέ ὁ Θεός, ταῖς αὐτῶν ἱκεσίαις, βουλὰς  
ἐθνῶν διασκέδασον, τῆς Βασιλείας τὰ  
σκῆπτρα κραταίωσον, ὡς μόνος ἀγαθὸς καὶ  
φιλόανθρωπος.

*Ἦ, ἀντὶ τῶν Ἀντιφώνων, κατὰ τὸ τυπικόν,  
ψάλλονται τὰ Τυπικά καὶ οἱ Μακαρισμοί.*

**Ψαλμὸς 102.**

**Ψαλμὸς 145.**

**Οἱ Μακαρισμοί.**

**Ἦχος δ'.**

Ἐν τῇ Βασιλείᾳ σου μνήσθητι ἡμῶν  
Κύριε, ὅταν ἔλθῃς ἐν τῇ Βασιλείᾳ σου.  
Μακάριοι οἱ πτωχοὶ τῷ πνεύματι, ὅτι αὐτῶν  
ἐστὶν ἡ Βασιλεία τῶν οὐρανῶν.

Μακάριοι οἱ πενθοῦντες, ὅτι αὐτοὶ  
παρακληθήσονται.

Μακάριοι οἱ πραεῖς, ὅτι αὐτοὶ  
κληρονομήσουσι τὴν γῆν.

Μακάριοι οἱ πεινῶντες καὶ διψῶντες τὴν  
δικαιοσύνην, ὅτι αὐτοὶ χορτασθήσονται.

Μακάριοι οἱ ἐλεήμονες, ὅτι αὐτοὶ  
ἐλεηθήσονται.

Μακάριοι οἱ καθαροὶ τῇ καρδίᾳ, ὅτι  
αὐτοὶ τὸν Θεὸν ὁψονται.

**Τροπάρια.**

Τῆς Ὁκτωήχου ---

Μακάριοι οἱ εἰρηνοποιοί, ὅτι αὐτοὶ Υἱοὶ  
Θεοῦ κληθήσονται.

Διὰ ξύλου ὁ Ἀδάμ, Παραδείσου γέγονεν  
ἄποικος, διὰ ξύλου δὲ Σταυροῦ, ὁ Ληστής  
Παράδεισον ᾤκησεν· ὁ μὲν γὰρ γευσάμενος,  
ἐντολὴν ἠθέτησε τοῦ ποιήσαντος, ὁ δὲ  
συσταυρούμενος, Θεὸν ὡμολόγησε τὸν  
κρυπτόμενον. Μνήσθητί μου βοῶν, ἐν τῇ  
Βασιλείᾳ σου.

Μακάριοι οἱ δεδιωγμένοι ἕνεκεν  
δικαιοσύνης, ὅτι αὐτῶν ἐστὶν ἡ Βασιλεία τῶν  
οὐρανῶν.

Καθορῶσαί σε Σταυρῷ, τεταμένον  
μόνε Μακρόθυμε, αἱ Δυνάμεις οὐρανῶν,  
ἀποροῦσαι τρόμῳ ἐξίσταντο, ἡ γῆ  
ἐκυμαίνετο, καὶ φωστήρων κάλλος  
ἐναπесβέννυτο. Ἀδάμ ὁ κατάκριτος, ἀδίκως  
φιλάνθρωπε κρινομένου σου, ἐδικαιοῦτο  
ὑμῶν σου τὴν ἀγαθότητα.

Μακάριοι ἐστὲ ὅταν ὀνειδίσωσιν ὑμᾶς,  
καὶ διώξωσι, καὶ εἰπῶσι πᾶν πονηρὸν ῥῆμα  
καθ' ὑμῶν, ψευδόμενοι ἕνεκεν ἐμοῦ.

Ἐν τῷ Κρανίῳ ὑψωθείς, τοῦ ἐχθροῦ τὴν  
κάραν συνέτριψας, ἐπὶ ξύλου δὲ θανών,  
τοὺς καρπῷ τοῦ ξύλου τεθνήξαντας,  
ἐζώσας Δέσποτα, καὶ Παραδείσου πολίτας  
ἔδειξας, ἀπαύστως ὑμνοῦντάς σε, Χριστέ ὁ  
Θεὸς ἡμῶν καὶ βοῶντάς σοι· Μνήσθητι καὶ  
ἡμῶν ἐν τῇ Βασιλείᾳ σου.

Χαίρετε καὶ ἀγαλλιᾶσθε, ὅτι ὁ μισθὸς  
ὑμῶν πολὺς ἐν τοῖς οὐρανοῖς.

**Μαρτυρικόν.**

Ὡσπερ ὄπλον τὸν Σταυρόν,  
ἀναλαβόντες ἅγιοι Μάρτυρες, πρὸς  
παράταξιν ἐχθρῶν, λογισμῷ γενναίῳ  
ἐξήλθετε, καὶ τούτους ὀλέσαντες,  
ἀφθαρσίας στέφανον ἀνεδήσασθε, καὶ  
δόξης ἐτύχετε, καὶ θείας λαμπρότητος  
ἀξιάγαστοι· ὅθεν πίστει ὑμᾶς πάντες  
μακαρίζομεν.

Δόξα.

Ἵνα δείξης ἐμφανῶς, τὴν πρὸς ἡμᾶς  
Σωτὴρ εὐσπλαγχνίαν σου, προσηλῶθης τῷ  
Σταυρῷ, ὁ Πατρὶ συνὼν καὶ τῷ Πνεύματι,  
καὶ σπόγγον καὶ κάλαμον, ἐμπαιγμοῦς

καὶ μάστιγας καθυπέμεινας, βουλόμενος  
θύσασθαι, πυρὸς αἰωνίζοντος τοὺς  
κραυγάζοντας· Μνήσθητι καὶ ἡμῶν ἐν τῇ  
Βασιλείᾳ σου.

Καὶ νῦν. **Σταυροθεοτοκίον.**

Ὁ ἀχώρητος παντί, ἀστενοχωρήτως  
κατώκησε, τὴν ἀγίαν σου νηδύν,  
Θεογεννήτορ Ἀχραντε Δέσποινα, καὶ  
ξύλῳ νεκρούμενος, τὴν ζωὴν τῷ κόσμῳ  
ἐπήγαγεν. Αὐτὸν οὖν ἱκέτευε, νεκρῶσαι τὸ  
φρόνημα τῆς σαρκὸς ἡμῶν, καὶ σῶσαι ἡμᾶς  
πάντας ὡς φιλάνθρωπος.

**Εἰσοδικόν. Ἦχος β'.**

Δεῦτε προσκυνήσωμεν καὶ  
προσπέσωμεν Χριστῷ. Σῶσον ἡμᾶς Υἱέ  
Θεοῦ, ὁ ἐν ἁγίοις θαυμαστός, ψάλλοντάς  
σοι, Ἀλληλούϊα.

**Ὑμνοι μετὰ τὴν Μικρὰν Εἴσοδον  
Ἀπολυτίκιον.**

Τοῦ Μηναίου ---

**Ἦχος πλ. α'.**

Τὰ θαύματα τῶν ἁγίων σου Μαρτύρων,  
τεῖχος ἀκαταμάχητον, ἡμῖν δωρησάμενος,  
Χριστέ ὁ Θεός, ταῖς αὐτῶν ἱκεσίαις, βουλὰς  
ἐθνῶν διασκέδασον, τῆς Βασιλείας τὰ  
σκῆπτρα κραταίωσον, ὡς μόνος ἀγαθὸς καὶ  
φιλόανθρωπος.

**Τοῦ Ναοῦ.**

(Τὸ Ἀπολυτίκιον τοῦ Ναοῦ.)

**Κοντάκιον. Τοῦ Σταυροῦ.**

**Ἦχος δ'. Αντόμελον.**

Ὁ ὑψωθεὶς ἐν τῷ Σταυρῷ ἐκουσίως,  
τῇ ἐπωνύμῳ σου καινῇ πολιτείᾳ τοὺς  
οἰκτιρμούς σου δώρησαι, Χριστέ ὁ Θεός·  
εὐφρανὸν ἐν τῇ δυνάμει σου τοὺς πιστοὺς  
βασιλεῖς ἡμῶν, νίκας χορηγῶν αὐτοῖς κατὰ  
τῶν πολεμίων· τὴν συμμαχίαν ἔχοιεν τὴν  
σὴν, ὅπλον εἰρήνης, ἀήττητον τρόπαιον.

**Ο ΤΡΙΣΑΓΙΟΣ ΥΜΝΟΣ**

Ἅγιος ὁ Θεός, ἅγιος Ἰσχυρός, ἅγιος  
Ἀθάνατος, ἐλέησον ἡμᾶς. (ἐκ γ')

Δόξα Πατρὶ καὶ Υἱῷ καὶ Ἁγίῳ Πνεύματι.  
Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ἅγιος Ἀθάνατος, ἐλέησον ἡμᾶς.

**Ὁ Απόστολος**

ΠΑΡΑΣΚΕΥΗ ΚΒ' ΕΒΔΟΜΑΔΟΣ

**Προκείμενον. Ἦχος βαρύς. Ψαλμὸς 98.**

Ὑψοῦτε Κύριον τὸν Θεὸν ἡμῶν καὶ  
προσκυνεῖτε εἰς ὄρος ἅγιον αὐτοῦ,

**Στίχ.** Ὁ Κύριος ἐβασίλευσεν,  
ὀργιζέσθωσαν λαοί.

Κολ 4:10-18

Ἀδελφοί, ἀσπάζεται ὑμᾶς Ἀρίσταρχος ὁ  
συναιχμάλωτός μου, καὶ Μάρκος ὁ ἀνεψιὸς  
Βαρνάβα περὶ οὗ ἐλάβετε ἐντολὰς· ἐὰν ἔλθῃ  
πρὸς ὑμᾶς δέξασθε αὐτόν· καὶ Ἰησοῦς ὁ  
λεγόμενος Ἰούστος, οἱ ὄντες ἐκ περιτομῆς  
οὗτοι μόνον συνεργοὶ εἰς τὴν βασιλείαν τοῦ  
Θεοῦ, οἵτινες ἐγενήθησάν μοι παρηγορία.  
Ἀσπάζεται ὑμᾶς Ἐπαφρᾶς ὁ ἐξ ὑμῶν,  
δούλος Χριστοῦ, πάντοτε ἀγωνιζόμενος  
ὑπὲρ ὑμῶν ἐν ταῖς προσευχαῖς, ἵνα  
σταθῇτε τέλειοι καὶ πεπληρωμένοι ἐν  
παντὶ θελήματι τοῦ Θεοῦ. Μαρτυρῶ γὰρ  
αὐτῷ ὅτι ἔχει ἔχει ζῆλον πολὺν ὑπὲρ  
ὑμῶν καὶ τῶν ἐν Λαοδικείᾳ καὶ τῶν ἐν  
Ἱεραπόλει. Ἀσπάζεται ὑμᾶς Λουκᾶς ὁ  
ίατρος ὁ ἀγαπητὸς καὶ Δημᾶς. Ἀσπάσασθε  
τοὺς ἐν Λαοδικείᾳ ἀδελφούς καὶ Νυμφᾶν  
καὶ τὴν κατ' οἶκον αὐτοῦ ἐκκλησίαν. Καὶ  
ὅταν ἀναγνωσθῇ παρ' ὑμῖν ἡ ἐπιστολή,  
ποιήσατε ἵνα καὶ ἐν τῇ Λαοδικέῳ ἐκκλησίᾳ  
ἀναγνωσθῇ, καὶ τὴν ἐκ Λαοδικείας ἵνα  
καὶ ὑμεῖς ἀναγνῶτε. Καὶ εἶπατε Ἀρχίππῳ·  
Βλέπε τὴν διακονίαν ἣν παρέλαβες ἐν  
Κυρίῳ, ἵνα αὐτὴν πληροῖς. Ὁ ἀσπασμὸς τῇ  
ἐμῇ χειρὶ Παύλου. Μνημονεύετε μου τῶν  
δεσμῶν. Ἡ χάρις μεθ' ὑμῶν. Ἀμήν.

**Ἀλληλούϊα. Ἦχος πλ. β'. Ψαλμὸς 73.**

Ἀλληλούϊα. Ἀλληλούϊα. Ἀλληλούϊα.

**Στίχ. α'.** Μνήσθητι τῆς συναγωγῆς σου,  
ἥς ἐκτίσω ἀπ' ἀρχῆς.

Αλληλουϊα. Αλληλουϊα. Αλληλουϊα.

**Στίχ. β'.** Ὁ δὲ Θεὸς βασιλεὺς ἡμῶν πρὸ  
αἰώνων, εἰργάσατο σωτηρίαν ἐν μέσῳ τῆς  
γῆς.

Αλληλουϊα. Αλληλουϊα. Αλληλουϊα.

### **Τὸ Εὐαγγέλιον**

Τῆς ΠΑΡΑΣΚΕΥῆς ΤΗΣ Θ' ΕΒΔΟΜΑΔΟΣ ΤΟΥ ΛΟΥΚΑ

Λου ιζ' 15 - 18, ιζ' 1 - 4

Εἶπεν ὁ Κύριος πρὸς τοὺς ἐληλυθότας  
πρὸς αὐτὸν Ἰουδαίους· Ὑμεῖς ἐστε  
οἱ δικαιοῦντες ἑαυτοὺς ἐνώπιον τῶν  
ἀνθρώπων, ὁ δὲ Θεὸς γινώσκει τὰς  
καρδίας ὑμῶν· ὅτι τὸ ἐν ἀνθρώποις ὑψηλὸν  
βδέλυγμα ἐνώπιον τοῦ Θεοῦ. Ὁ νόμος  
καὶ οἱ προφῆται ἕως Ἰωάννου· ἀπὸ τότε ἡ  
βασιλεία τοῦ Θεοῦ εὐαγγελίζεται καὶ πᾶς  
εἰς αὐτὴν βιάζεται. εὐκοπώτερον δὲ ἐστὶ τὸν  
οὐρανὸν καὶ τὴν γῆν παρελθεῖν ἢ τοῦ νόμου  
μίαν κεραίαν πεσεῖν. Πᾶς ὁ ἀπολύων τὴν  
γυναῖκα αὐτοῦ καὶ γαμῶν ἑτέραν μοιχεύει,  
καὶ πᾶς ὁ ἀπολελυμένην ἀπὸ ἀνδρὸς  
γαμῶν μοιχεύει. Ἐλεγε δὲ καὶ πρὸς τοὺς  
μαθητὰς αὐτοῦ· Ἀνένδεκτόν ἐστι τοῦ μὴ  
ἐλθεῖν τὰ σκάνδαλα· οὐαὶ δὲ δι' οὗ ἔρχεται.  
Λυσιτελεῖ αὐτῷ εἰ λίθος μυλικὸς περὶκεῖται  
περὶ τὸν τράχηλον αὐτοῦ καὶ ἔρριπται εἰς  
τὴν θάλασσαν, ἢ ἵνα σκανδαλίση ἓνα τῶν  
μικρῶν τούτων. προσέχετε ἑαυτοῖς. ἐὰν  
ἀμάρτη εἰς σὲ ὁ ἀδελφός σου, ἐπιτίμησον  
αὐτῷ· καὶ ἐὰν μετανοήσῃ, ἄφες αὐτῷ· καὶ  
ἐὰν ἐπτάκις τῆς ἡμέρας ἀμάρτη εἰς σὲ καὶ  
ἐπτάκις τῆς ἡμέρας ἐπιστρέψῃ πρὸς σὲ  
λέγων, μετανοῶ, ἀφήσεις αὐτῷ.

### **Ὕμνος εἰς τὴν Θεοτόκον.**

Ἄξιόν ἐστιν ὡς ἀληθῶς μακαρίζειν  
σε τὴν Θεοτόκον, τὴν ἀειμακάριστον  
καὶ παναμώμητον καὶ μητέρα τοῦ Θεοῦ  
ἡμῶν. Τὴν τιμιωτέραν τῶν Χερουβείμ καὶ  
ἐνδοξοτέραν ἀσυγκρίτως τῶν Σεραφείμ,  
τὴν ἀδιαφθόρως Θεὸν Λόγον τεκοῦσαν, τὴν  
ὄντως Θεοτόκον, σὲ μεγαλύνομεν.

### **Κοινωνικόν. Ψαλμὸς 73.**

Σωτηρίαν εἰργάσω ἐν μέσῳ τῆς γῆς,  
Χριστὲ ὁ Θεός. Αλληλουϊα.

### **Ὕμνος μετὰ τὴν Θ. Κοινωνίαν.**

#### **Ἦχος β'.**

Εἶδομεν τὸ φῶς τὸ ἀληθινόν, ἐλάβομεν  
Πνεῦμα ἐπουράνιον, εὖρομεν πίστιν ἀληθῆ,  
ἀδιαίρετον Τριάδα προσκυνοῦντες· αὕτη  
γὰρ ἡμᾶς ἔσωσεν.

### **ΑΠΟΛΥΣΙΣ**

Χριστὸς ὁ ἀληθινὸς Θεὸς ἡμῶν,  
ταῖς πρεσβείαις τῆς παναχράντου  
καὶ παναμώμου ἁγίας αὐτοῦ Μητρὸς,  
δυνάμει τοῦ τιμίου καὶ ζωοποιοῦ Σταυροῦ,  
προστασίαις τῶν τιμίων ἐπουρανίων  
Δυνάμεων Ἀσωμάτων, ἱκεσίαις τοῦ τιμίου,  
ἐνδόξου, προφήτου, Προδρόμου καὶ  
βαπτιστοῦ Ἰωάννου, τῶν ἁγίων ἐνδόξων  
καὶ πανευφήμων Ἀποστόλων, τῶν ἁγίων  
ἐνδόξων καὶ καλλινίκων μαρτύρων· τῶν  
οσίων καὶ θεοφόρων Πατέρων ἡμῶν· **(τοῦ**  
**Ἁγίου τοῦ Ναοῦ)**· τῶν ἁγίων καὶ δικαίων  
Θεοπατόρων Ἰωακείμ καὶ Ἄννης, καὶ  
πάντων τῶν Ἁγίων, ἐλεῆσαι καὶ σῶσαι  
ἡμᾶς, ὡς ἀγαθὸς καὶ φιλόανθρωπος.

### **Κανόνας Νηστείας**

*Νηστεία.*

*Εἶναι ἡ νηστεία πρὸ τῶν Χριστουγέννων.*